

فحاشی کا سیلاب..... ایک لمحہ فکریہ

حضرت مولانا مفتی محمد تقی عثمانی

اسلام کی بنیاد جن اعمال و افکار پر ہے ان میں سے ایک اہم ترین اساس عفت و عصمت ہے اور اسلام کی بے شمار تعلیمات اسی محور کے گرد گھومتی ہیں اسلام اپنے پیروں کے لیے بالخصوص اور پوری دنیا کے لیے بالعموم جس معاشرے کی تعمیر کرنا چاہتا ہے وہ ایک ایسا پاکیزہ اور صاف ستھرہ معاشرہ ہے جس کے سر پر عفت و عصمت کا تاج ہو اور جس کے اعمال و افکار کے کسی گوشے میں بد اخلاقی اور بے حیائی کی گنجائش نہ ہو چنانچہ اس مقصد کے لیے اسلام نے اپنی قانونی اور اخلاقی تعلیمات میں انتہائی جزیسی کا مظاہرہ کیا ہے اور ان تمام چور دروازوں پر پہرے بھنائے ہیں جہاں سے معاشرے میں بے حیائی کے گھس آنے کا احتمال ہو۔

سرکارِ دو عالم حضرت محمد مصطفیٰ ﷺ نے ایک حدیث میں ارشاد فرمایا ہے:

من بضمن لی ما بین لحييه وما بين رجليه اضمن له الجنة (صحیح بخاری)

”جو شخص مجھے اپنے دو جبروں کے درمیان والی چیز (یعنی زبان) اور اپنی ٹانگوں کے درمیان وان چیز (یعنی شرمگاہ) کی ضمانت دیدے (کہ اسے اللہ تعالیٰ کی نافرمانی میں استعمال نہیں کرے گا) اس کے لیے جنت کی ضمانت دیتا ہوں۔“

اس حکیمانہ ارشاد نے انسانی معاشرے کی دکھتی ہوئی رگوں پر ہاتھ رکھ دیا ہے، حقیقت یہ ہے کہ اس دنیا میں جتنے بھی گناہ اور جتنے جرائم سرزد ہوتے ہیں ان کے دو ہی سبب ہوتے ہیں..... یا زبان کی بے اعتدالی، جس میں بدزبانی بھی داخل ہے اور پیٹ کی خواہش پوری کرنے کے لیے کیے جانے والے تمام جرائم بھی یا پھر جنسی خواہشات کی بے اعتدالی پورے معاشرے پر اثر انداز ہوتی ہے اور بالآخر اسے تباہ و برباد کر کے چھوڑتی ہے چنانچہ اسلام ان دونوں معاملات میں انتہائی حساس دین ہے اور اس میں دونوں بذاعتدالیوں کی روک تھام کے لیے بڑے وسیع دور رس اور ہمہ گیر احکام دیے گئے ہیں۔

جنسی جذبہ انسان کا ایک فطری جذبہ ہے جو اعتدال میں رہنے اور پاکیزگی کے ساتھ استعمال ہو تو زندگی میں لطف و سرور پیدا کرتا ہے، بقائے نوع انسانی کا ذریعہ بنتا ہے اور اس سے الفت و محبت کے مقدس رشتے استوار ہوتے ہیں

لیکن اگر یہی جذبہ حد سے بڑھ جائے اور ہیئت کا رخ اختیار کر لے تو پورے نظام زندگی کو تہہ و بالا کر ڈالتا ہے اس سے معاشرہ انارکی کا شکار ہو جاتا ہے یا ہی تعلقات و روابط کا سارا نظام مصنوعی ہو کر رہ جاتا ہے اختلاط انساب کے فتنے پیدا ہوتے ہیں اخلاقی و جسمانی بیماریوں کی وبا نہیں پھوٹی ہیں یا ہی نفرت و عداوت کے شعلے بھڑکتے ہیں اجتماعی قوت عمل سرد پڑ جاتی ہے اور انسان اشرف المخلوقات کے منصب سے پھسل کر کتے، بلیوں کی صف میں آگرتا ہے۔

چنانچہ اسلام نے رہبانیت کی طرح جنسی جذبے کو بالکل رو نہیں کیا بلکہ ایک طرف انسان کے اس فطری جذبے کو پوری طرح تسلیم کیا ہے اس کے صحیح استعمال کی خاطر نکاح کا پاکیزہ طریقہ تجویز فرمایا ہے اس کے لیے بے شمار آسانیاں فراہم کی ہیں اور نکاح کے احکام و ضوابط میں اس بات کی پوری رعایت رکھی ہے کہ یہ پاک باز رشتہ انسان کے فطری جذبات کی تسکین کے لیے پوری طرح کافی ہو جائے اور دوسری طرف ان بے اعتدالیوں پر کڑی بندشیں عائد کی ہیں جن سے انسان کے خیالات بھٹکتے ہیں جن سے اس کی خواہش بے قابو ہو جاتی ہیں جن سے لذت پرستی کی جوع البقر پیدا ہوتی ہے اور جو معاشرے میں کسی بھی حیثیت سے عریانی و فحاشی اور بے حیائی پھیلانے کی ذمہ دار ہو سکتی ہے۔

اس مقصد کے لیے قرآن و سنت میں اخلاقی و قانونی ہدایات ایک طویل سلسلہ ہے جس کا آعار اس ہدایت سے لگتا ہے کہ

”قل للمؤمنین بغضوا من ابصاهم و يحفظوا فرو جهم ذلك ازكى لهم ان الله خبير بما يصنعون“ (نورہ ۳۰)

”آپ مسلمانوں سے کہیے کہ وہ اپنی نگاہیں نیچی رکھیں اور اپنی شرمگاہوں کی حفاظت کریں، یہ ان کے لیے خوب پاکیزگی کا باعث ہے، بے شک اللہ تعالیٰ کو سب خبر ہے جو کچھ لوگ کیا کرتے ہیں۔“

اور دوسری طرف خواتین کو ارشاد ہے:

”وقرن في بيوتكن ولا تبرجن تبرج الجاهلية الاولى“

”اور تم اپنے گھروں میں رہو اور پچھلی جاہلیت کی طرح اپنی زیب و زینت کی نمائش کرتی نہ پھرو۔“

بلکہ اس سے پہلے ان کو یہاں تک ہدایت دی گئی کہ:

”فلا تخضعن في القول فيقطع الذی فی قلبه مہض وقلن قولاً معروفاً“ (احزاب: ۳۲)

”پس تم (نا محرم مردوں سے) نزاکت کے ساتھ بات نہ کرو، کہ جس شخص کے دل میں روگ ہو وہ لالچ کرنے لگے اور قاعدے کی بات کرو۔“

اور پورے معاشرے کے خیالات و جذبات کو پاکیزہ رکھنے کے لیے نشر و اشاعت کے ذرائع کو تنبیہ کی گئی کہ:

”ان الذین یحبون ان تشیع الفاحشة فی الذین آمنوا لهم عذاب الیم فی الدنيا والاخرة

والله یعلم وانتم لا تعلمون“ (نورہ ۱۹)

”بلاشبہ جو لوگ مسلمانوں میں فحاشی کا چرچا چاہتے ہیں ان کے لیے دنیا و آخرت میں دردناک عذاب

ہے اور اللہ جانتا ہے اور تم نہیں جانتے۔“

اس قسم کی بے شمار ہدایات کے ذریعہ انسان کے کان، آنکھ، دل اور اس کے تمام خیالات و جذبات پر خوف خدا اور فکر آخرت کے پہرے بٹھائے گئے ہیں پھر ان ہدایات کی انتہا سو کوڑوں اور سنگساری کی اس لرزہ خیز اور عبرت ناک سزا پر ہوتی ہے جو اسلام نے ان بدکاروں کے لیے مقرر فرمائی ہیں۔

قرآن و سنت کے ان ارشادات اور سرکارِ دو عالم ﷺ کی تعلیمات و تربیت کا اثر تھا کہ اسلامی معاشرہ عفت و عصمت اور ضمنی جذبات کے اعتدال میں دنیا مثالی معاشرہ تھا۔ اب سے کچھ عرصے پہلے تک دین سے ہزار دوری اور اخلاق کے ہزار انحطاط کے باوجود مسلمان اس لحاظ سے بڑی حد تک ممتاز تھے کہ عفت و عصمت اور شرم و حیا کی قدریں ان کی رگ و پے میں سمائی ہوئی تھی اور دینی پابندیوں کے علاوہ اس معاملہ میں خاندانی روایات کی بڑی حد تک پاسداری کی جاتی تھی، چنانچہ مغربی ممالک میں آبرو بائستگی اور اخلاقی دیوالیہ پن کے جو واقعات سننے میں آتے تھے انہیں یہاں نفرت و حقارت کی نگاہ سے دیکھا جاتا تھا۔

لیکن یہ حقیقت انتہائی کرب انگیز اور تشویش ناک ہے کہ اب دوسری سینکڑوں بدعنوانیوں کے ساتھ اس معاملہ میں بھی ہمارے معاشرے کا مزاج نہایت تیز رفتاری سے بدل رہا ہے اور مغربی معاشرے کی وہ تمام لعین جنہوں نے مغرب کو اخلاقی تباہی کے آخری سرے پر پہنچا دیا ہے، رفتہ رفتہ ہمارے درمیان بھی تباہ کن رفتار سے سرایت کر رہی ہے یہاں تک کہ وہ خاندان جو عفت و عصمت، شرافت و متانت اور شرم و حیا کے اعتبار سے مثالی سمجھے جاتے تھے اب ان میں بھی بے پردگی، آوارگی، بے حیائی اور جنس پرستی کا عفریت اپنی پوری فتنہ سامانیوں اور تباہ کاریوں کے ساتھ گھس آیا ہے، اس تشویش ناک بے راہ روی کے اسباب اتنے متنوع اور مختلف ہیں کہ محض کوئی ایک اقدام اس کے اسناد کے لیے کافی نہ ہوگا، خاص طور مندرجہ ذیل چیزیں فحاشی کو روز بروز ہوادے رہی ہیں۔

1۔ ملک کے تمام شہروں میں سنیما ہاؤس قائم ہیں جہاں دن رات حیا سوز فلمیں دکھا کر شرافت و متانت کو ذبح کیا جاتا ہے، ان فلموں میں عریانیت، فحاشی اور جنس پرستی کی باقاعدہ تعلیم دی جاتی ہے۔ خاص طور سے غیر ملکی فلموں میں؛ بچان انگیزی اور ہوس پرستی کے مناظر دکھائے جاتے ہیں وہ نوجوان نسل کے لیے سم قاتل کی حیثیت رکھتے ہیں اور جب سینکڑوں افراد ان شرمناک مناظر کو ایک ساتھ بیٹھ کر دیکھتے ہیں تو ان کی قباحت اور شاعت کا تصور لمحہ بہ لمحہ ختم ہوتا چلا جاتا ہے، نگاہیں اس انسانیت کش برائی کی معادی ہوتی چلی جاتی ہیں اور جنس پرستی کی یہ بیماری ایک متعدد جذام کی صورت اختیار کر لیتی ہے۔

2۔ ٹیلی ویژن نے یہ قیامت ڈھائی ہے کہ بے حیائی کے جو کام سنیما ہالوں، ٹائٹ کلبوں اور رقص گاہوں پر محدود تھے اب اس کے ذریعہ ایک ایک گھر کے ڈرائنگ روم میں گھس آئے ہیں جو لوگ سنیما جانے سے کتراتے تھے وہ اب گھر بیٹھے اس ”دولت“ سے سرفراز ہوتے ہیں اور رفتہ رفتہ چھوٹے بڑے اور اپنے پرانے کی تیز اس حد تک مٹ گئے ہیں کہ باپ بیٹیاں، بہن بھائی رقص و سرور اور فلموں کے خالص جنسی مناظر نہ صرف ایک ساتھ بیٹھ کر دیکھتے ہیں بلکہ ان

تبرے کرتے ہیں اور بعض گھرانوں میں یہ صورت بھی عام ہو گئی ہے کہ آس پاس کے پڑوسی اور محلے کے دوست احباب خاص پر وگرام دیکھنے کے لیے جمع ہو جاتے ہیں اور اجنبی لڑکے لڑکیاں بھی یکجا ہو کرٹی وی سے لطف اندوز ہوتے ہیں۔

3- اخبارات نے عریانی و فحاشی کی نشر و اشاعت پر کمر باندھ لی ہے، فلمی اشتہارات کے حصے میں جو بسا اوقات کئی صفحات پر چھاپا ہوا ہوتا ہے روزانہ بے حییت اور درندگی کا جنم دہکا ہوا ہوتا ہے اور اس میں ایسی تصاویر اور عبارتیں چھپتی ہیں جن سے شیطان بھی پناہ مانگتا ہو، اخبارات آج کل ہر غریب سے غریب انسان کی ضروریات زندگی میں شامل ہو چکے ہیں اس لیے فحاشی اور عریانی کا یہ مزا ہوا، مغلوبہ ان گھرانوں میں بھی پہنچتا ہے جہاں ٹی وی تک کا گزر نہیں، ظاہر ہے کہ گھر کے لڑکوں اور لڑکیوں سے ان اخبارات کی حفاظت کون کر سکتا ہے؟ چنانچہ پاکیزہ سے پاکیزہ گھرانوں میں بھی عریانی و فحاشی کے یہ پلندے بڑے بوڑھوں سے لے کر بچوں اور توں تک سب کی نگاہ سے گزرتے ہیں۔

4- رسائل و جرائد نے عریانیت کو ایک مستقل ذریعہ تجارت بنا رکھا ہے نہ جانے کتنے رسالے ہیں جو صرف عریاں تصویروں، فحش افسانوں اور بے حیائی کے مضامین کے ذریعے چل رہے ہیں اور ان سے جنس پرستی کا رجحان روز بروز قوت اختیار کر رہا ہے۔

5- اشتہار ہاؤسوں نے عورت کو اپنے کالے کا انک حریہ سمجھ لیا ہے، چنانچہ دنیا کی کسی چیز کا اشتہار عورت کی تصویر کے بغیر مکمل نہیں ہوتا، قدرت کی اس مقدس تخلیق کو ایک کھلونا بنا کر استعمال کیا جا رہا ہے اور اس کے ایک ایک عضو کی عریاں نمائش کر کے گاؤں کو مال خریدنے کی دعوت دی جا رہی ہے، چنانچہ سڑکوں پر چلتے ہوئے ایک شریف انسان کے لیے نظروں کو بچانا انتہائی مشکل ہے، خاص طور سے فلموں کے اشتہارات کے لیے قدم قدم پر جو سائن بورڈ آویزاں ہیں وہ ہر آن فحاشی کی تبلیغ کر رہے ہیں۔

6- نیم عریاں نہیں بلکہ عریاں تصویروں کی خرید و فروخت عام ہو چکی ہے اور نئی نسل کے لڑکے لڑکیاں ایسی ایسی تصویروں کے پورے البم کھلم کھلا خرید رہے ہیں جن میں انسانوں کو گدھوں اور کتوں کی طرح جنسی اختلاط کرتے ہوئے دکھایا گیا ہے۔

7- خاص خاص مقامات میں ایسی بولومیں بڑی بڑی قیمتیں وصول کر کے دکھائی جاتی ہیں جن میں انسانوں کے جسم پر کپڑے نام کی کوئی چیز نہیں ہوتی اور جنہیں دیکھ کر درندے بھی شرم جائیں، اگرچہ اس قسم کی تصاویر قانوناً ممنوع ہیں اور بعض دفعہ اس قسم کے آڈیو پر پولیس کے چھاپے بھی پڑتے رہتے ہیں لیکن اس قسم کے ہنگامی یا مصنوعی اقدامات سے اس انسانیت سوز بدکاری کے رواج میں کوئی کمی نہیں آرہی بلکہ یہ آؤتی ہوئی خبریں شائع ہوئی تھیں کہ اس قسم کی فلمیں اب پاکستان میں بھی بننے لگی ہیں اور فلم اور ٹی وی کا کچھ عملہ اس میں ملوث ہے، اگرچہ بعد میں اس کی تردید بھی شائع ہو گئی، لیکن اگر اس میدان میں ترقی کی یہی مقدار رہی تو کسی دن اس خبر کی بھی تصدیق ہو جائے تو بعید نہیں اور ان خبروں کا نفع فائدہ تو شام کے اخبارات نے حاصل کر لیا کہ بولوموں کے تعارف پر اور ان کی تاریخ پر مضامین اور نمونے کے طور پر اس کی کچھ تصویریں شائع کر کے چند روز کے لیے زیادہ آمدنی کا سامان پیدا کر لیا۔ انا للہ وانا الیہ راجعون

پھر یہ ساری رام کہانی تو صرف ان فاشیوں کی ہے جو متوسط آمدنی والے طبقوں میں پھیلی ہوئی ہیں ان سے آگے بڑھ کر دولت مند طبقوں اور نام نہاد ”اونچی سوسائٹیوں“ میں جو کچھ ہو رہا ہے اس کا تصور بھی لرزہ خیز ہے۔ ”ماڈی گرلز“ اور ”سنگرلز“ کے ذریعہ عصمت فروشی تہذیب کا جزو بن گئی ہے، پستی، ذلت اور کمینگی کی انتہا ہے ان ”اونچے حلقوں“ میں ”تبادلہ ازواج“ کے باقاعدہ کلب قائم ہیں جن میں دیوٹی کو باقاعدہ ایک فن بنا لیا گیا ہے لاجسوز و لاقوۃ الا باللہ العلی العظیم۔

پھر حیرت ناک اور افسوس ناک بات یہ ہے کہ شرافت و انسانیت کی یہ قتل گاہیں اس ملک اور اس معاشرے میں سرگرم عمل ہیں جہاں صرف بد اخلاق، آبرو باختہ اور بے حیا افراد نہیں بستے بلکہ ان فاشیوں کو سچے دل سے پسند کرنے والے بہت کم ہیں اور ایک بھاری تعداد ان مسلمانوں کی ہے جو ان تمام پیراہیوں کو نفرت کی نگاہ سے دیکھتے ہیں لیکن شرفاء کے اس انبوہ میں کوئی خدا کا بندہ ایسا نہیں ہے جو فاشی کے دلالوں سے پوچھ سکے کہ تم اس ستم رسیدہ قوم کو اور مصیبت زدہ ملت کو تباہی کے کس غار کی طرف لے جا رہے ہو؟ ہماری بے حسی کا عالم یہ ہے کہ ہم صبح و شام اپنی آنکھوں سے اپنے بچوں اور نوجوانوں کو فاشی کی سمیٹ چڑھتا دیکھتے ہیں لیکن ان کو اس مصیبت سے بچانے کا کوئی جذبہ ہمارے دل میں پیدا نہیں ہوتا، نہ ہمیں اس نسل نو خیز پر کوئی رحم آتا ہے نہ ان کے مستقبل کی کوئی فکر دامن گیر ہوتی ہے نہ ہی تباہی کے اس سیلاب کو روکنے کے لیے سینوں میں عزم و عمل کی کوئی لہر اٹھتی ہے کوئی بہت زیادہ حساس انسان ہے تو وہ اس صورت حال پر ایک ٹھنڈی آہ بھر کر خاموش ہو جاتا ہے زیادہ سے زیادہ کسی محفل میں اس کی برائیوں پر تبصرہ کر لیتا ہے لیکن یہ سب کچھ کیوں ہو رہا ہے؟ اس کی ذمہ داری کس پر ہے؟.....

اس سیلاب کو روکنے کی عملی صورت کیا ہے؟ ان تمام سوالات کے آگے ہماری عقل و فکر، فہم و فراست کو ~~تو~~ عمل اور نیکی و تقویٰ کے جذبات نے سپر ڈال رکھی ہے۔

واقعہ یہ ہے کہ اس صورت حال پر تبصرہ کرتے ہوئے صرف سنیما، ٹی وی ریڈیو، نشر و اشاعت کے ذرائع اور حکومت کی بے حسی کا شکوہ کرنے سے بات نہیں بنتی یہ سب چیزیں بلاشبہ اس تباہی کی ذمہ دار ہیں لیکن ہمیں یہ بات سمجھی فراموش نہیں کرنی چاہیے کہ اس کی بہت بڑی ذمہ داری خود ہم پر عائد ہوتی ہے، اگر ہم خود اپنے جدوجہد و عمل سے اس فاشی و عبرانی کے خلاف ایک عام مدافعتیہ شعور پیدا کر سکتے تو ممکن نہیں تھا کہ مذکورہ بالا ادارے جسارت اور ڈھٹائی کی اس حد پر آئیں جو لوگ ہمارے معاشرے میں بے حیائی کی یہ لعنت پروان چڑھا رہے ہیں انہیں معلوم ہو جاتا کہ ان کا یہ عمل صرف آخرت کے وبال ہی کو نہیں بلکہ دنیا میں بھی عوامی غیظ و غضب کو دعوت دے گا۔

لیکن ہمارا حال یہ ہے کہ بسوں کے کرائے میں چند پیسوں کا اضافہ ہو جائے تو ہم ہاتھوں میں اینٹیں پتھر لے کر سڑکوں پر نکل آتے ہیں ہماری تنخواہوں میں معمولی کمی رہ جائے تو ہم فریاد و احتجاج کے نعروں سے آسمان سر پر اٹھالیتے ہیں اشیائے خوردنی کے دام بڑھ جائیں تو ہماری چیخ و پکار سات سمندر پار تک پہنچتی ہے اور ملک کا کوئی گوشہ ہمارے غم، غصہ کی پیلخار سے خالی نہیں رہتا، لیکن نشر و اشاعت کے یہ ادارے ہمارے نوجوانوں میں جنس پرستی کا کوڑھ پھیلاتے ہیں تو

ہمارے کانوں پر جوں تک نہیں رہتی، جب کوئی مال و زر کا پجاری نوجوانوں کو لوٹنے کے لیے کھلے چوراہوں پر عریاں تصاویر نصب کرتا ہے تو کوئی ہاتھ اسے روکنے کے لیے نہیں اٹھتا، جب کوئی جنسی مریض ٹی وی کے عریاں پروگراموں کے ذریعہ ہمارے ایمان و اخلاق پر ڈاکہ ڈالتا ہے تو کوئی زبان اس احتجاج کے لیے نہیں کھلتی، اور جب اخبارات کے فلمی اشتہار ہمارے بچوں کو ڈھور ڈنگر بننے کا سبق دیتے ہیں تو ہمارے سینوں میں اشتعال کی کوئی لہر بیدار نہیں ہوتی۔

آج تو ایسے لوگ موجود ہیں جو کم از کم دل ہی دل میں اس صورت حال سے نفرت کرتے ہیں لیکن اگر ہماری بے حسی کا یہی عالم رہا تو دریے اس دن سے جب کوئی بھلا مانس ان بد عنوانیوں کو چیخ چیخ کر بھی برا بھلا کہے گا تو غلامتوں کے ڈھیر میں پروان چڑھی تو ماسے دیوانہ قرار دے گی۔

مغرب کے "ترقی یافتہ ممالک" ایک پیکر عبرت بن کر ہمارے سامنے ہیں جنہوں نے فحاشی کے عفریت کو کھلی چھوٹ دے کر اپنے آپ کو اس مقام پر پہنچا لیا ہے جہاں سے واپسی ممکن نہیں، آج ان کے مفکرین گلا پھاڑ پھاڑ کر چلاتے بھی ہیں تو ان کی شنوائی نہیں ہوتی، وجہ یہ ہے کہ جنسی جذبہ جب اعتدال سے بڑھ جاتا ہے تو اسے کسی حد پر روکنا ممکن نہیں رہتا، موجودہ حالات اس بات کے گواہ ہیں کہ جنسی لذت کا شوق فطرت سلیمہ کی سرحد پار کرنے کے بعد ایک نہ مٹنے والی بھوک اور نہ بجھنے والی پیاس میں تبدیل ہو جاتا ہے، انسان کو اس بیماری میں مبتلا ہونے کے بعد لطف و لذت کے کسی درجہ پر صبر نہیں آتا، وہ انسانیت و شرافت کی ایک ایک قدر کو بھینچور ڈالتا ہے، پھر بھی اسے قناعت نہیں ہوتی اور اس کی مثال صرف استثناء کے اس ٹپکائے ہوئے مریض کی ہی ہو جاتی ہے جو آس پاس کے سارے گھڑے خالی کرنے کے بعد بھی پیاسا کا پیاسا دنیا سے رخصت ہو جاتا ہے۔

لہذا ابھی وقت ہے کہ ہم بے راہ روی کے اس بڑھتے ہوئے سیلاب کو روکنے کی کوشش کریں، جب پانی سر سے اونچا ہو جائے گا تو قانون اور اخلاقیات کی ساری مشینریاں اس طوفان کو روکنے میں ناکام ہو جائیں گی۔

ہماری نظر میں فوری ضرورت اس بات کی ہے کہ کچھ ملت کا در در کھنے والے اصحاب صرف ایک انسداد فحاشی کے مقصد لے کر کھڑے ہوں اور اسی کو اپنی سوچ بچار اور جدوجہد کا موضوع بنائیں، دنیا کے چھوٹے چھوٹے مقاصد کے لیے بڑی بڑی انجنینس اور جماعتیں قائم ہیں لیکن کوئی ایسی انجنن نظر نہیں آتی جو خالص انسداد فحاشی کے لیے کام کر رہی ہو اگر کوئی ایسی انجنن قائم ہو جائے اور اس کے اصحاب روزانہ کچھ وقت فارغ کر کے اس مقصد میں صرف کریں تو ابھی اصلاح کی کافی توقع کی جاسکتی ہے، اس انجنن کا طریقہ کار ہماری نظر میں حسب ذیل ہونا چاہیے۔

1۔ عوام میں فحاشی و عریانی کے خلاف مدافعت شعور بیدار کرنا، اس غرض کے لیے تقریروں اور مذاکروں کا انعقاد اور تبلیغی لٹریچر کی تقسیم۔

2۔ اخبارات کے مدیروں سے ملاقات کر کے انہیں اس بابت پر آمادہ کرنا کہ وہ اپنے جرائد میں فحش تصویروں، عریاں اشتہارات اور غیر اخلاقی خبروں اور مضامین کا مکمل بائیکاٹ کریں، مدیران جرائد میں غالباً اکثریت ایسے لوگوں کی

ہے جنہیں ذاتی طور پر فحاشی کی ترویج کا شوق نہیں لیکن وہ بے سوچے سمجھے زمانے کی رو پر بہ رہے ہیں اور اگر انہیں افہام و تفہیم کے ذریعے قائل کیا جائے تو شاید ان کے دل میں کوئی احساس پیدا ہو اور وہ اپنی اس روش کو بدل سکیں۔

3- جہاں اخبارات اپنی اس روش سے باز نہ آئیں عوام ہمیں ان کے بائیکاٹ کی ہم چلائی جائے۔

4- ریڈیو اور ٹی وی کے ذمہ داروں سے معزز شہریوں کے وفد ملاقات کریں اور انہیں فحاشی و بے حیائی کے پروگراموں سے روکنے کی کوشش کی جائے۔

5- عوامی وفد حکومتی ذمہ داروں کے پاس پہنچیں اور انہیں اس سنگین سورت حال کے خلاف اپنے جذبات سے آگاہ کریں، نشر و اشاعت کے ذرائع ہر معاملے میں حکومتی پالیسی کا رخ دیکھتے ہیں اور اس کے مطابق اپنے عمل کا ڈھانچہ تیار کرتے ہیں، موجودہ بے لگامی کا ایک بڑا سبب یہ ہے کہ ان کو اس بات کا یقین ہے کہ حکومت اس قسم کے اقدامات کو پسند نہیں کرتی، اس کے برخلاف اگر انہیں یہ احساس دلایا جائے کہ فحاشی و عریانی کا یہ انداز حکومت کی پالیسی کے خلاف ہے تو اس بے لگام ذہنیت میں ضرور کمی آئے گی۔

6- حزب اقتدار اور حزب اختلاف دونوں کے قومی اسمبلی اور صوبائی اسمبلیوں کے ارکان سے ملاقات کر کے انہیں اس بات پر آمادہ کیا جائے کہ وہ ”انسداد فحاشی“ کے لیے ایک جامع قانون اسمبلی کے ذریعے منظور کرائیں جس کے ذریعے ملک بھر میں عریانی و فحاشی کے تمام اقدامات پر پابندی لگائی جاسکے۔

7- عوام میں اس بات کی تحریک چلائی جائے کہ وہ ٹیلی ویژن کے ایسے پروگراموں کا قطعی بائیکاٹ کریں جو جوٹرم و حیا کی روایات کے خلاف ہو۔

یہ کام ایک دو روز میں پورا ہو جانے والا نہیں ہے، اسکے لیے مسلسل جدوجہد، متواتر عمل اور مستقل سوچ بچار کی ضرورت ہے جب تک کوئی معین جماعت اس کام کے لیے کھڑی نہیں ہوگی اس وقت تک اس کی اہمیت محسوس کرنے والے حضرات بھی آج سے کل اور کل سے پرسوں پر ملاتے رہیں گے لیکن یہ ضروری ہے کہ جو جماعت یا انجمن یہ کام لے کر اٹھے اس پر کوئی سیاسی چھاپ نہ ہو اور اس میں ہر شعبہ زندگی کے افراد شامل ہوں اور وہ صرف اس محدود کام کو اپنا محور و مقصد بنا کر سرگرم ہوں، کام شروع کرنے کے بعد اسے خود اس کے نئے نئے راستے نظر آئیں گے اور دل میں اللہ کی خوشنودی حاصل کرنے کا شوق، اسلام کے لیے خلوص اور ملت کا سچا درد ہو تو ایسی کوشش رائیگاں نہیں جاسکتی۔

اللہ تعالیٰ کچھ حساس دلوں میں اس کام کی اہمیت پیدا فرمادے اور وہ وقت کی اس اہم ضرورت کو پورا کر سکیں اور کسی صاحب دل کے سینے میں ان عاجزانہ گزارشات سے حرکت پیدا ہو اور وہ اس سلسلہ میں کوئی کام کرنے کا ارادہ کریں تو وہ مشورے کے لیے احقر کو بھی مطلع فرمادیں تو ممنون ہوں گا۔

☆.....☆.....☆